



Lectio Divina

Enero 2022

Ika-2 nin Enero, 2022

Ebanghelyo para sa Domingo

Kan Epipanya (Taon- C)

Mateo 2:1-12

¹Namundag si Jesus sa Betlehem nin Judea, kan si Herodes an hadi. Dai nahaloy, uya, mga mago, hali sa sirangan, nagtungang sa Jerusalem. ²Naghapot sinda, "Hain an omboy na namundag na magigin hadi kan mga Hudiyos? Nahiling mi an Saiyang bituon sa sirangan kaya nagdigdi kami nganing sambahon Sya." ³Napurisaw si Hading Herodes, asin man an bilog na Jerusalem kaiba nya. ⁴Tinipon nya an gabos na puon na padi asin mga paratukdo kan katugunan dangan hinapot sinda kun sain mamumundag an Kristo. ⁵"Sa Betlehem nin Judea," an simbag ninda, "siring sa sinurat kan propeta: ⁶Ika, Betlehem, sa daga nin Juda, bakong ika an pinakasadt sa mga nanginginginut na syudad nin Juda; huli ta saimo magikan an sarong lider na iyo an masakop kan sakong banwaan na Israel.'" ⁷Hilom na ipinaapod ni Herodes an mga mago nganing aramon sainda kun kasuarin nagtungang an bituon. ⁸Pakatapos, pinaduman nya sinda sa Betlehem sa tinugon, "Lakaw na kamo asin hanapon nindo an omboy; kun makua nindo Sya, paaramon nindo ako tanganing magduman man ako asin magsamba Saiya." ⁹⁻¹⁰Kaya naghali sinda. Mantang naglalakaw sinda, nahiling ninda giraray an bituon na nahiling ninda sa sirangan. Dai masabi an saindang kaugmahan kan mahiling ninda an bituon! Pinanginutan sinda kaini sagkod na nag-untok sa tangod kan lugar na namumugtakan kan omboy. ¹¹Paglaog ninda sa harong nahiling ninda an omboy asin si Maria na Saiyang ina. Nagluhod sinda saka nagsamba sa omboy. Binuksan an saindang mga kaban, nagdulot Saiya nin mga regalo: bulawan, insenso asin mirra. ¹²Pinatanidan sinda nin Dyos sa pangaturugan na dai na magbalik ki Herodes. Kaya ibang dalan an saindang inagihan pagpuli.

Giya sa paghurop-hurop asin paghiras

"Uya, mga mago, hali sa sirangan, nagtungang sa Jerusalem..."

Ki Mateo, bakong hadi kundi mga mago an naghahanap ki Jesus. Tibaad sinda mga taga-Persia asin an saindang relihiyon Zoroastrianismo. Sinda mga parabasa kan bituon, bakong parabasa kan banal na kasuratan. Dawa sinda Hentil, pinalad sindang pasabungan kan Dyos. An mga Pariseo asin Eskriba lugod, dawa nagbabasa kan Bibliya, dai napasabungan kan pagkamundag ni Jesus.

Ano an nagdadara sako ki Jesus?

"Napurisaw si Hading Herodes, asin man an bilog na Jerusalem kaiba nya."

Tano ta mapurisaw an hadi? Yaon saiya an bilog na kapangyarihan. Ini huli ta aram nyang bako syang lehitimong hadi. Pinaburan sana sya kan Roma. Sya sarong Arabo. Habo saiya kan mga Hudiyos. Tano ta mapurisaw an bilog na Jerusalem? Ini huli ta sinda mga Herodetards na pwedeng mawaran kapangyarihan kun mahali si Herodes sa saiyang pwesto.

Ano an nagpupurisaw sako ngunyan?

"Binuksan an saindang mga kaban, nagdulot Saiya nin mga regalo: bulawan, insenso asin mirra."

Garo dai bagay sa aki an mga regalo. An lalauman ta mga kawatan asin bado. Alagad, ini kabilang sa mga hararom na paghiling kan mga mago sa aki. An bulawan angay na regalo sa hadi. An insenso, regalo sa padi. An mirra regalo sa propeta. Saro pa, an mga ini madaling bitbiton kun halawig an byahe. Asin mamahalon man an mga ini na ngapit mapapakinabang kan banal na pamilya sa mga masurunod na taon.

Ano an regalo ko ki Jesus ngunyan na taon?

Ika-9 nin Enero, 2022

Ebanghelyo para sa Domingo

Kan Pagkabunyag ni Jesus (Taon C)

Lukas 3:15-16,21-22

¹⁵Nag-urog an paglaom kan mga tawo asin nagpuon sindang maghurop-hurop na tibaad si Juan iyo na an Kristo. ¹⁶Kaya sinabihan sinda ni Juan, "Nagbubunyag ako saindo sa tubig; alagad maabot na an urog sako kakusog. Bubunyagan Nya kamo sa Espiritu Santo asin sa kalayo. Mas mapangyari Sya kisa sako, asin dai ako maninigo

na magtangkas kan Saiyang sandalyas.

²¹Kan mabunyagan an gabos na tawo asin kan mabunyagan man si Jesus saka namimibi ini, nabuksan an langit ²²dangan naghilig Saiya an Espiritu Santo arog sa salampati. Dangan may sarong tingog hali sa langit na nagsasabi, "Ika an Sakong aki, an namumutan, ikinakaugma Ko Ikang gayo.

Giya sa paghurop-huop asin paghiras

"Nagbubunyag ako saindo sa tubig; alagad maabot na an urog sako kakusog."

Dawa dakul an naghahanga ki Juan huli kan saiyang mga propesiya, tatao syang magtago sa *headlines* tanganing si Jesus an saindang mamidbiran na Mesias. May tulo syang paliwanag sa mga tawo. Inot, dai ngani sya maninigo na magin uripon na naghuhubad kan Saiyang sandalyas. Ikaduwa, an bunyag ni Juan simbolo sana sa paagi kan tubig, alagad an bunyag ni Jesus iyo an laog kan simbolo, an Espiritu Santo. Ikatulo, si Juan propeta sana na parahulit, alagad si Jesus totoong Dyos na parahukom.

Bilang propeta, nadadara ko daw an iba ki Jesus siring kan gibo ni Juan?

"Bubunyagan Nya kamo sa Espiritu Santo asin sa kalayo."

Sa Griego, an *pneumati* pwedeng espiritu o duros. An duros paagi tanganing masuway an trigo na magabat sa apa na magian. An kalayo man instrumento tanganing magin dalisay an bulawan asin mahali an mga ati. Iyo ini an kapangyarihan kan Espiritu Santo na nangyayari sa laog kan satong mga puso. Ini an nagpapakalayo sato tanganing higusan na ibalangibog an marhay na bareta.

Yaon daw sako an kalayo kan Espiritu Santo sa pagbalangibog kan Marhay na Bareta?

"Ika an Sakong aki, an namumutan, ikinakaugma Ko Ikang gayo."

Dai sinambit ni Lukas kun sisay an nagbunyag ki Jesus asin iba pang ditalye lain kan pagbukas kan langit asin pagtaram kan tingog hali sa langit. Malinaw na idto an Saiyang Ama sa langit. Digdi ipinapahiling ni Lukas an halaga kan pag-endorso kan Ama sa Saiyang Aki. An bunyag tanda kan katapusan kan trabaho ni Juan, asin kapinunan kan misyon ni Jesus.

Nauugma daw sako an Dyos Ama? Tano?

Ika-16 nin Enero, 2021

Ebanghelyo para sa Kapyestahan

Ni Sto. Niño (Taon C)

Lukas 2:41-52

⁴¹Taun-taon, an Saiyang mga magurang nagpapa-Jerusalem para sa pyesta nin Pasko. ⁴²Kan Sya dose nang taon, nagtukad sinda susog sa kinaugalian sa pyesta. ⁴³Pagkatapos kan mga aldaw, sa saindang pagpuli, nagpawalat an baru-batang si Jesus sa Jerusalem, na dai namangnuhan kan Saiyang mga magurang. ⁴⁴Sa paghuna na yaon Sya sa caravan, nagsarong aldaw sinda nin pagbaklay, dangan pinagparahanap Sya sa mga kadugo saka mga kamidbid. ⁴⁵Palibasa dai Sya nakua, nagbalik sinda sa Jerusalem sa paghanap Saiya. ⁴⁶Tara, pakalihis nin tulong aldaw, nakua Sya sa templo, nagtutukaw sa tahaw kan mga paratukdo, nagdadangog sinda saka naghahapot. ⁴⁷Haros nawawara sa sadiri an gabos na nagdadangog Saiya sa atubang kan Saiyang katalian asin mga simbag. ⁴⁸Pakahiling Saiya, natadman na gayo sinda, asin nagsabi Saiya ang Saiyang ina: "Aki, tano ta ginibo Mo samo an siring? Uya, an Saimong ama saka ako haditon na nagparahanap Saimo". ⁴⁹Nagsabi Sya sinda: "Ano ta hinahanap nindo Ako? Dai nindo aram na kaipuhan yaon Ako sa mga bagay kan Sakong Ama?". ⁵⁰Dai ninda nasabutan an itinaram Nya sinda. ⁵¹Naghilig Sya kaiba ninda asin nagpa-Nazaret: makinuyog-kuyog Sya sinda. Rinirimpos kan Saiyang ina an gabos sa Saiyang puso. ⁵²Si Jesus nagtalubo sa kadunungan, edad asin grasya sa atubang nin Dyos asin mga tawo.

Giya sa paghurop-huop asin paghiras

"Nagpawalat an barubatang si Jesus sa Jerusalem."

Aki pa si Jesus alagad malinaw na Saiya an Saiyang misyon sa buhay. Dose anyos na Sya kaidto, alagad dawa kan mga nakaaging taon, dinara na Sya kan Saiyang magurang sa Jerusalem. Dai pa Sya obligado kan batas na magpa-Jerusalem huli ta sa edad sanang 13 anyos sinda inuobliga. Alagad, sa pagkakataon na ini, nagkaigwa Syang kusog buot na magpawalat na sa Jerusalem tanganing punan an Saiyang misyon sa kinaban.

Kansuarin nagin malinaw an sakong misyon sa buhay?

"Dai nindo aram na kaipuhan yaon Ako sa mga bagay kan Sakong Ama?"

Si Jesus aki kan Ama sa langit. Sinabi ini kan anghel ki Maria. Sinabi man ini kan Ama sa langit kan si Jesus binunyagan. Ngunyan, si Jesus mismo an nagsabi kaini.

An tataramon na 'kaipuhan' katakod kan Saiyang misyon. Kaya, paulit-ulit na sinasabi ni Jesus: 'kaipuhan Kong magbalangibog kan marhay na bareta'; 'kaipuhan Kong magdusa.'

Huli kan sakong misyon, ano an mga 'kaipuhan' kong gibuhon?

"Si Jesus nagtalubo sa kadunungan, edad asin grasya sa atubang kan Dyos asin mga tawo."

Nagtalubo si Jesus sa manlainlain na aspeto kan buhay: sa kadunungan, na bako sanang dakul aram kundi may pagkasabot kan kalakawan kan kinaban; sa edad, na bako sana sa lawas kundi sa kabanalan; sa grasya, tanganing mapararom an Saiyang relasyon sa Dyos asin sa kapwa-tawo. Arog kaini dapat an pagtalubo kan tawo—may balanse sa gabos na aspeto kan buhay.

Arin sa mga aspeto kan buhay an kulang pa sako?

Ika-23 nin Enero, 2021

Ebanghelyo para sa Ikatulong Ordinayong

Panahon (Taon C)

Lukas 1:1-4, 4:14-21

¹Dakul an naghinguha na makabilog nin kasaysayan manungud sa mga bagay na nautob sa sato, ²susog sa tradisyon satuya kan mga saksi puon sa kapinunan asin ministro kan tataramon: huli kaini, ³marhay man sa luba ko, pakasusugang maingat an gabos puon sa puon, na kasaysayan, O kagalang-galang sa Teofilo, ⁴tanganing matalastas mo an kasigurohan kan mga tataramon na nakaabot sa saimong talinga.

¹⁴Nagbalik si Jesus sa Galilea sa kapangyarihan kan Espiritu. Asin an bareta nakabalangibog sa bilog na rona, dapit Saiya. ¹⁵Sya nagtutukdo sa saindang mga sinagoga, inuumaw nin gabos.

¹⁶Uminabot Sya sa Nazaret, sain Sya pinadakula; luminaog, susog sa Saiyang kinaugalian pag aldaw na sabado, sa sinagoga asin nagtindog sa pagbasa. ¹⁷Idinuhol Saiya an libro ni Propeta Isaias asin, pagbuklad kan libro, nakua Nya an lugar na nasusuratan kaini: ¹⁸"An Espiritu kan Kagurangnan nasa ibabaw Ko, kaya linahidan Ako sa paghatod kan Ebanghelyo sa mga dukha, sinugo Ako sa pagharubay nin

katalingkas sa mga bilanggo asin nin pagpahiling sa mga buta, sa pagpatalingkas sa mga inaapi, ¹⁹sa pagharubay kan taon nin biyaya nin Kagurangnan". ²⁰Pakalukota si libro, itinao sa sakristan, asin Sya nagtukaw; an mata kan gabos sa sinagoga nakaturuhok Saiya. ²¹Nagpuon Sya pagtaram sainda: "Ngunyan utob na an kasuratan na ini na nadangog nindo kan saindong mga talinga".

Giya sa paghurop-huop asin paghiras

"Nagbalik si Jesus sa Galilea sa kapangyarihan kan Espiritu."

Pinapahiling ni San Lukas na an ministro ni Jesus hali sa kapangyarihan kan Espiritu. An Saiyang pagpaduman sa Galilea bakong hali sa Saiyang kabutan kundi kan Espiritu. Tano ta Galilea? Si Jesus namundag sa Nazaret, banwaan kan Galilea. Ini lugar kan dakul na pagano, kan mga dukha, kan mga minamata kan mga taga-Jerusalem. Sinda an mga probinsyano. Sa sainda si Jesus maglilingkod.

Sisay sa mga 'probinsyano' an buot kong paglingkudan?

"An Espiritu kan Kagurangnan nasa ibabaw Ko, kaya linahidan Ako sa paghatod kan Ebanghelyo sa mga dukha..."

Malinaw na marhay ki Jesus an Saiyang misyon. Ini nakasurat na sa libro ni Isaias. Isinubol Sya kan Saiyang Ama para sa mga nasa laylayan kan banwaan. Sinda an mga buta, bungog-pula, mga biyadi, mga daiton, mga bilanggo, mga daing sukat sa banwaan. An saindang ranga iyo an marhay na bareta.

Pirang oras kada semana an itinatao ko sa pagdara kan marhay na bareta sa mga kasaraditan?

"Ngunyan utob na an kasuratan na ini na nadangog nindo kan saindong mga talinga."

Ini an pinaka-halipot na sermon. Alagad, pano ini nin kapangyarihan. Pinunan Nya ini sa tataramon na "ngunyan". Ngunyan, an Espiritu kan Kagurangnan yaon sako. Ngunyan dinadara ko an marhay na bareta sa mga dukha. Ngunyan an mga bihag makakalaya asin an mga buta makakahiling. Ngunyan an mga api makakaligtas. Tapos na an halawig na halat. An marhay na bareta nag-abot na para sa mga dukha.

Ano an mga dapat kong gibuhon 'ngunyan'?

Ika-30 nin Enero, 2021

Ebanghelyo para sa Ika-apat na Domingo

Kan Ordinaryong Panahon (Taon C)

Lukas 4:21-30

²¹Nagpuon Sya pagtaram sainda: "Ngunyan na aldaw nautob na an kabtang na ini kan kasuratan na saindo nadangog". ²²An gabos nagsasaksi Saiya saka nagngangalas sa mga tataramon kan grasya na nagluluwas sa Saiyang nguso. Asin nagsasabi: "Bakong aki ini ni Jose?". ²³Nagsabi Sya sainda: "Talagang isasabi nindo sako an parabolang ini: Parabulong, bulunga an sadiri mo; an gabos na nadangog ming nangyari sa Kapernaum gibuha man digdi sa daga mong tinubuan". ²⁴Nagsabi: "Sa katutuohan sinasabihan Ko kamo, mayong propetang minimidbid sa sadiri nyang banwaan. ²⁵Sa katutuohan nagsasabi Ako saindo: Dakul an mga balo sa Israel kan panahon ni Elias, kan pintuan an langit tulong taon may anom na bulan asin mangyari an dakulang gutom sa ibabaw kan daga; ²⁶mayo sainda nin sinuguan ki Elias, kundi an Sarepta Sidon, an sarong babaeng balo. ²⁷Dakul an mga dauton sa Israel mayo sainda nin nalinigan kundi si Naaman na sirio". ²⁸Naanggot nin makuri an mga tawo duman sa sinagoga kan madangog ini. ²⁹Nagtindog sinda, inalaw Sya sa luwas kan syudad asin dinara sa may ampas kan bulod na natutugdukan kan syudad, tanganing ikatapok. ³⁰Alagad Sya, nag-agi sa tahaw ninda, padagos na naglakaw.

Giya sa paghurop-huop asin paghiras

"Ngunyan na aldaw nautob na an kabtang na ini kan kasuratan na saindo nadangog."

An mga propeta naghula kan mga mangyayari sa masurunod na aldaw. Si Jesus nagtukdo na nag-abot na an saindang pinaghahalat. An kahadian kan Dyos nag-abot na. An Daan na Tipan pano nin mga istorya nin milagro tanganing an mga Hudiyong maandam sa pag-abot ni Jesus. Nabanga an Dagat na Pula, nasulo an estatwa ni Baal, alagad dai man giraray sinda andam sa pag-abot ni Jesus.

Ano na an mga inutob kong kabutan kan Dyos? Ano pa an dai?

"Sa katutuohan sinasabihan Ko kamo, mayong propetang minimidbid sa sadiri nyang banwaan."

Dai sikat an mga propeta huli ta may dara sindang mga mensahe na bakong marhay pagdangugon. Dakul nang ipinagadan na mga propeta an mga Hudiyo. Ini huli ta may ipinapabakli an mga propeta na habo man baklion kan mga Hudiyo. Siring man kaini an satong kultura. Habo ta sa mga propeta na nagsasabi kan tutuo kundi sa mga payaso na tataong magkitik kan satong mga talinga.

Kasuarin ako nakamati nin pagsayuma kan sakong pag-iriba? Ano an nangyari?

"Naanggot nin makuri an mga tawo duman sa sinagoga kan madangog ninda ini."

Huna kan mga Hudiyo na an mesias iyo an mapaluhod kan mga kaiwal kan Israel sa paagi nin kusog asin armas. Alagad, lalong nalugad an saindang orgulyo huli ta pinagirumdom sainda ni Jesus na dawa an kaiwal kan mga Hudiyo padangat kan Dyos arog duman sa paganong balo asin sa paganong Naaman. An tawong paabaw-abaw madaling maanggot, madaling malugadan.

Ano pa an mga kaanggutan na yaon sa sakong daghan?

Come Holy Spirit

Ingles na Bersyon

Come Holy Spirit, we need you
Come Holy Spirit, we pray
Come in your strength and your power
Come in your own special way

Come like a spring in the desert
Come to the weary of soul
Lord, let your sweet healing power
Touch me and make me whole

Come Holy Spirit, we need you
Come Holy Spirit, we pray
Come in your strength and your power
Come in your own special way

Bikol na Bersyon

Madya Espiritu Santo, kami pakabanala
Madya sa Simong kabagsikan, madya kami suruga
Haprusa an samong mga lugad, madya kami bulunga
Madya sa mga nagsasakit, madya kami ampuna.

Resuene Vibrante

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region
Patrona del Bicol Gran Madre de Dios
Se siempre la Reina de Nuestra Region.

Maski an kasalogan, Sambit an si'mong ngaran
Maski an kabukiran, Ika an rokyaw.
Kami si'mong aki, Pano' nin kaogmahan
Si'mong nangangako, Ika kamo'tan.
Kami si'mong aki, Pano' nin kaogmahan
Si'mong nangangako, Ika kamo'tan.

Awiton an awit nin pagkamoot
Sa saimo samuyang idinodolot
Awiton an awit nin pagkamoot
Sa saimo samuyang idonodolot.
Patrona nin Bikol, Ina ka nin Dios
Magdanay na Reina nin samuyang region,
Patrona nin Bikol, Ina ka nin Dios
Magdanay na Reina nin samuyang region.

Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.
Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion

Patrona del Bicol Gran Madre de Dios
Se siempre la Reina de Nuestra Region